

śrīḥ
śrīmatē rāmānujāya namaḥ
śrīmatē niḡamāntamahādēśikāya namaḥ
ōṃ namō bhagavatē vāsudēvāya

maharṣi vēdavyāsapraṇītaṃ śrīmadbhāgavatamahāpurāṇam
॥ *caturthaskandhē prathamō'dhyāyaḥ* ॥

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
ōṃ namō bhagavatē vāsudēvāya
śrīmadbhāgavatamahāpurāṇam
॥ caturthaskandhē prathamō'dhyāyaḥ ॥

maitrēya uvāca

manōstu śatarūpāyāṃ tisraḥ kanyāśca jajñirē |
ākūtirdēvahūtiśca prasūtiriti viśrutāḥ || 1 ||

ākūtiṃ rucayē prādādapi bhrātṛmatīṃ nṛpaḥ |
putrikādharmamāśritya śatarūpānumōditaḥ || 2 ||

prajāpatiḥ sa bhagavān rucistasyāmajījanat |
mithunaṃ brahmavarcasvī paramēṇa samādhinā || 3 ||

yastayōḥ puruṣaḥ sākṣādviṣṇuryajñasvarūpadhṛk |
yā strī sā dakṣiṇā bhūtēraṃśabhūtānapāyinī || 4 ||

āninyē svagrhaṃ putryāḥ putraṃ vitatarōciṣam |
svāyambhuvō mudā yuktō rucirjagrāha dakṣiṇām || 5 ||

tāṃ kāmāyānāṃ bhagavānuvāha yajuṣāṃ patiḥ |
tuṣṭāyāṃ tōṣamāpannō'janayad dvādaśātmajān || 6 ||

tōṣaḥ pratōṣaḥ santōṣō bhadraḥ śāntiriḍaspatiḥ |
idhmaḥ kavirvibhuḥ svahnaḥ sudēvō rōcanō dviṣaṭ || 7 ||

tuṣītā nāma tē dēvā āsan svāyambhuvāntarē |
marīcimiśrā ṛṣayō yajñāḥ suragaṇēśvaraḥ || 8 ||

priyavratōttānapāḍau manuputrau mahaujasau |
tatputrapautranaptṛṇāmanuvṛttaṃ tadantaram || 9 ||

dēvahūtimadāttāta kardamāyātmajāṃ manuḥ |
tatsambandhi śrutaprāyaṃ bhavatā gadatō mama || 10 ||

dakṣāya brahmaputrāya prasūtiṃ bhagavān manuḥ |
prāyacchadyatkṛtaḥ sargastrilōkyāṃ vitatō mahān || 11 ||

yāḥ kardamasutāḥ prōktā nava brahmarṣipatnayāḥ |
tāsāṃ prasūtiprasavaṃ prōcyamānaṃ nibōdha mē || 12 ||

patnī marīcēstu kalā suśuvē kardamātmajā |
kaśyapaṃ pūrṇimānaṃ ca yayōrāpūritaṃ jagat || 13 ||

pūrṇimāsūta virajaṃ viśvagaṃ ca parantapa |
dēvakulyāṃ harēḥ pādaśaucādyābhūtsariddivaḥ || 14 ||

atrēḥ patnyanasūyā trīṇjajñē suyaśasaḥ sutān |
dattaṃ durvāsasaṃ sōmamātmēśabrahmasambhavān || 15 ||

vidura uvāca
atrēgrhē suraśrēṣṭhāḥ sthityutpattyantahētavaḥ |
kiñciccikīrṣavō jātā ētadākhyāhi mē gurō || 16 ||

maitrēya uvāca
brahmaṇā nōditaḥ sṛṣṭāvatrirbrahmavidāṃ varaḥ |
saha patnyā yayāvṛkṣaṃ kulādrim tapasi sthitaḥ || 17 ||

tasmin prasūnastabakapalāsāsōkakānanē |
vārbhiḥ sravadbhirudghuṣṭē nirvindhyāyāḥ samantataḥ || 18 ||

prāṇāyāmēna saṃnyamya manō varṣaśataṃ muniḥ |
atiṣṭhadēkapādēna nirdvandvō'nilabhōjanaḥ || 19 ||

śaraṇaṃ taṃ prapadyē'haṃ ya ēva jagadīśvaraḥ |
prajāmatmasamāṃ mahyaṃ prayacchatviti cintayan || 20 ||

tapyamānaṃ tribhuvanaṃ prāṇāyāmaidhasāgninā |
nirgatēna munērmūrdhnaḥ samīkṣya prabhavastrayaḥ || 21 ||

apsarōmunigandharvasiddhavidyādhārōragaiḥ |
vitāyamānayaśasastadāśramapadaṃ yayuḥ || 22 ||

tatprādurbhāvasaṃyōgavidyōtitamanā muniḥ |
uttiṣṭhannēkapādēna dadarśa vibudharṣabhān || 23 ||

praṇamya daṇḍavadbhūmāvupatasthē'rhaṇāñjaliḥ |
vṛṣahaṃsasuparṇasthān svaiḥ svaiścihnaiśca cihnitan || 24 ||

kṛpāvalōkēna hasadvadanēnōpalambhitān |
tadrōciṣāpratihatē nimīlya munirakṣiṇī || 25 ||

cētastatpravaṇaṃ yuñjannastāvītsaṃhatāñjaliḥ |
ślakṣṇayā sūktayā vācā sarvalōkagarīyasaḥ || 26 ||

atriruvāca
viśvōdbhavasthitilayēṣu vibhajyamānai -
rmāyāguṇairanuyugaṃ vigrhītadēhāḥ |

tē brahmaviṣṇugiriśāḥ praṇatō'smyahaṃ vaḥ
tēbhyaḥ ka ēva bhavatāṃ ma ihōpahūtaḥ || 27 ||

ēkō mayēha bhagavān vividhapradhāna -
ścittīkṛtaḥ prajananāya kathaṃ nu yūyam |
atrāgatāstanubhṛtāṃ manasō'pi dūrād -
brūta prasīdata mahāniha vismayō mē || 28 ||

maitrēya uvāca
iti tasya vacaḥ śrutvā trayastē vibudharṣabhāḥ |
pratyāhuḥ ślakṣṇayā vācā prahasya tamṛṣiṃ prabhō || 29 ||

dēvā ūcuḥ
yathā kṛtastē saṅkalpō bhāvyam tēnaiva nānyathā |
satsaṅkalpasya tē brahman yadvai dhyāyasi tē vayam || 30 ||

athāsmadaṃśabhūtāstē ātmajā lōkaviśrutāḥ |
bhavitārō'ṅga bhadraṃ tē visrapsyanti ca tē yaśaḥ || 31 ||

ēvaṃ kāmavaram dattvā pratijagmuḥ surēśvarāḥ |
sabhājitāstayōḥ samyagdampatyōrmīṣatōstataḥ || 32 ||

sōmō'bhūdbrahmaṇōṃ'sēna dattō viṣṇōstu yōgavit |
durvāsāḥ śaṅkarasyāṃsō nibōdhāṅgirasah prajāḥ || 33 ||

śraddhā tvaṅgirasah patnī catasrō'sūta kanyakāḥ |
sinīvālī kuhū rākā caturthyanumatistathā || 34 ||

tatputrāvaparāvāstāṃ khyātau svārōciṣē'ntarē |
utathyō bhagavān sākṣādbrahmiṣṭhaśca brhaspatiḥ || 35 ||

pulastyō'janayatpatnyāmagastyam ca havirbhuvi |
sō'nyajanmani dahrāgnirviśravāśca mahātapāḥ || 36 ||

tasya yakṣapatirdēvaḥ kubērastviḍavidāsutaḥ |
rāvaṇaḥ kumbhakarṇaśca tathānyasyām vibhīṣaṇaḥ || 37 ||

pulahasya gatirbhāryā trīnasūta satī sutān |
karmaśrēṣṭham varīyāṃsam sahiṣṇum ca mahāmatē || 38 ||

kratōrapi kriyā bhāryā vālakhilyānasūyata |
rṣin ṣaṣṭisahasrāṇi jvalatō brahmatējasā || 39 ||

ūrjāyām jajñirē putrā vasiṣṭhasya parantapa |
citrakētupradhānāstē sapta brahmarṣayō'malāḥ || 40 ||

citrakētuḥ surōciśca virajā mitra ēva ca |
ulbaṇō vasubhṛdyānō dyumān śaktyādayō'parē || 41 ||

cittistvatharvaṇaḥ patnī lēbhē putram dhṛtavratam |
dadhyañcamaśvaśīrasam bhṛgōrvaṃśam nibōdha mē || 42 ||

bhṛguḥ khyātyām mahābhāgaḥ patnyām putrānajījanat |
dhātāram ca vidhātāram śriyam ca bhagavatparām || 43 ||

āyatim niyatim caiva sutē mērustayōradāt |
tābhyām tayōrabhavatām mṛkaṇḍaḥ prāṇa ēva ca || 44 ||

mārkaṇḍēyō mṛkaṇḍasya prāṇādvēdaśīrā munīḥ |
kaviśca bhārgavō yasya bhagavānuśanā sutaḥ || 45 ||

ta ētē munayaḥ kṣattarlōkān sargairabhāvayan |
 ēṣa kardamadauhitrasantānaḥ kathitastava |
 śṛṇvataḥ śraddadhānasya sadyaḥ pāpaharaḥ paraḥ || 46 ||

prasūtiṃ mānavīm dakṣa upayēmē hyajātmajaḥ |
 tasyām sasarja duhitṛḥ ṣoḍaśāmāmalalōcanāḥ || 47 ||

trayōdaśādāddharmāya tathaikāmagnayē vibhuḥ |
 pitṛbhya ēkāṃ yuktēbhyō bhavāyaikāṃ bhavacchidē || 48 ||

śraddhā maitrī dayā śāntistuṣṭiḥ puṣṭiḥ kriyōnnatiḥ |
 buddhirmēdhā titikṣā hrīrmūrtirdharmasya patnayaḥ || 49 ||

śraddhāsūta śubhaṃ maitrī prasādamabhayaṃ dayā |
 śāntiḥ sukhaṃ mudam tuṣṭiḥ smayaṃ puṣṭirasūyata || 50 ||

yōgaṃ kriyōnnatirdarpamarthaṃ buddhirasūyata |
 mēdhā smṛtiṃ titikṣā tu kṣēmaṃ hrīḥ praśrayaṃ sutam || 51 ||

mūrtiḥ sarvaguṇōtpattirnarāyaṇāvṛṣī || 52 ||

yayōrjanmanyadō viśvamabhyānandatsunirvṛtam |
 manāṃsi kakubhō vātāḥ prasēduḥ saritō'drayaḥ || 53 ||

divyavādyanta tūryāṇi pētuh kusumavṛṣṭayaḥ |
 munayastuṣṭuvustuṣṭā jagurgandharvakinnarāḥ || 54 ||

nṛtyanti sma striyō dēvyā āsītparamamaṅgalam |
 dēvā brahmādayaḥ sarvē upatasthurabhiṣṭavaiḥ || 55 ||

dēvā ūcuḥ
 yō māyayā viracitaṃ nijayā'tmanīdam

khē rūpabhēdamiva tatpraticakṣaṇāya |
 ētēna dharmasadanē ṛṣimūrtinādyā
 prāduścakāra puruṣāya namaḥ parasmai || 56 ||

sō'yaṃ sthitivyatīkarōpaśamāya sṛṣṭān
 sattvēna naḥ suragaṇānanumēyatattvaḥ |
 dr̥śyādadabhrakaruṇēna vilōkanēna
 yacchrīnikētamamalaṃ kṣipatāravindam || 57 ||

ēvaṃ suragaṇaistāta bhagavantāvabhiṣṭutau |
 labdhāvalōkairiyaturarcitau gandhamādanam || 58 ||

tāvimau vai bhagavatō harēraṃśāvihāgatau |
 bhāravayāya ca bhuvāḥ kṛṣṇau yadukurūdvahau || 59 ||

svāhābhimāninaścāgnērātmaajāmstrīnajījanat |
 pāvakaṃ pavamānaṃ ca śuciṃ ca hutabhōjanam || 60 ||

tēbhyō'gnayaḥ samabhavan catvārīṃśacca pañca ca |
 ta ēvaikōnapañcāśatsākāṃ pitṛpitāmahaiḥ || 61 ||

vaitānikē karmaṇi yannāmabhirbrahmavādibhiḥ |
 āgnēyya iṣṭayō yajñē nirūpyantē'gnayastu tē || 62 ||

agniṣvāttā barhiṣadaḥ saumyāḥ pītara ājyapāḥ |
 sāgnayō'nagnayastēṣāṃ patnī dākṣāyaṇī svadhā || 63 ||

tēbhyō dadhāra kanyē dvē vayunāṃ dhārīṇīm svadhā |
 ubhē tē brahmavādinyau jñānavijñānapāragē || 64 ||

*bhavyasya patnī tu satī bhavaṃ dēvamanuvratā |
ātmanaḥ sadṛśaṃ putraṃ na lēbhē guṇaśīlataḥ || 65 ||*

*pitaryapratirūpē svē bhavāyānāgasē ruṣā |
aprauḍhaivātmanā'tmānamajahādyōgasamṃyutā || 66 ||*

*|| iti śrīmadbhāgavatē mahāpurāṇē pāramahaṃsyāṃ saṃhitāyāṃ
caturthaskandhē viduramaitrēyasaṃvādē prathamō'dhyāyaḥ ||*